



नई दिल्ली, 18 जुलाई 2011

दैनिक जागरण | 5

कृषि वैज्ञानिक कुंडू को मिला राष्ट्रीय पुरस्कार

महीपाल सिंह, कैथल

ग्रामीण अंचल में जन्मे कृषि वैज्ञानिक ईश्वर सिंह कुंडू को कृषि क्षेत्र में अभिनव खोज व नई तकनीक के ईजाद के लिए जगजीवन राम अभिनव किसान पुरस्कार से सम्मानित किया गया है। हरियाणा, पंजाब, हिमाचल और जम्मू-कश्मीर राज्यों में से हरियाणा के ईश्वर कुंडू को ही यह पुरस्कार मिला है। 16 जुलाई को नई दिल्ली में आयोजित कार्यक्रम में केंद्रीय कृषि राज्यमंत्री हरीश रावत ने उन्हें यह पुरस्कार प्रदान किया।

उल्लेखनीय है कि कुंडू ने वर्ष 2000 से रसायनों से भूमि की उर्वरा शक्ति को बचाने के लिए विशेष अभियान चला रखा है। कई बार परिवार की माली हालत आड़े आने के बावजूद उनका हौसला कम नहीं हुआ। आखिर वर्ष 2007 में उनके द्वारा ईजाद किए गए कमाल-505 को तत्कालीन राष्ट्रपति अब्दुल कलाम आजाद ने स्वीकृति दी। उसके बाद कुंडू ने कभी

पीछे मुड़कर नहीं देखा।

उन्होंने भूमि को बिना क्षति पहुंचाए अधिक फसल उत्पादन के हर्बल फार्मूले पर दवाई ईजाद की। इस दवाई का पूर्व राष्ट्रपति डॉ. अब्दुल कलाम आजाद ने मुगल गार्डन में परीक्षण किया और तब से लेकर आज तक मुगल गार्डन में इनके उत्पादों का प्रयोग किया जा रहा है।

हरियाणा ही नहीं बल्कि पंजाब कृषि विश्वविद्यालय ने भी कुंडू के शोध को परीक्षणों पर खरा पाया है। सम्मानित होने पर कुंडू ने कृषि विज्ञान केंद्र कैथल के वैज्ञानिक डॉ. राजेंद्र सिंह श्योकंद व अन्य टीम का आभार जताया।

पुरस्कार मिलने पर मुख्यमंत्री भूपेंद्र सिंह हुड्डा, राष्ट्रपति की विशेष कार्यकारिणी के सदस्य निगम प्रकाश, केंद्रीय कृषि मंत्री शरद पवार, दिल्ली की मुख्यमंत्री शीला दीक्षित, लोक निर्माण मंत्री रणदीप सिंह सुरजेवाला ने कुंडू को बधाई दी है।